



Qorti tal-Appell Kriminali

Onor. Imħallef Dr. Edwina Grima LL.D.

Appell Nru: 65/2020

Il-Pulizija

Vs

Carmel Mallia

Illum, 30 ta' Ottubru 2024

Il-Qorti,

Rat l-imputazzjonijiet dedotti kontra l-appellant, Carmel Mallia, detentur tal-karta tal-identita' Maltija bin-numru 211974(M), akkużat quddiem il-Qorti tal-Magistrati (Malta) talli nhar it-08 ta' Frar 2020 għall-ħabta tat-tmienja ta' filgħodu (08.00hrs) ġewwa Birkirkara:-

1. Bil-ħsieb li jikkaguna ġrieħi ta' natura gravi, fuq il-persuna ta' martu Claudette Mallia Farrugia, b'atti esterni, ta' bidu għall-eżekuzzjoni tad-delitt, iżda li ma ġiex eżegwit minhabba xi haġa aċċidentali u indipendenti mill-volontà tiegħu;
2. Mingħajr il-ħsieb li joqtol jew li jqiegħed il-ħajja ta' haddiehor f'periklu ċar, ikkaguna ferita ta' natura ħafifa fuq il-persuna ta' martu Claudette Mallia Farrugia skont kif ġie iċċertifikat minn Dr Neville Vassallo Numru ta' Registrazzjoni 2500 taċ-Ċentru tas-Saħħa ta' Birkirkara;

U aktar talli fl-istess jum u/jew fil-ġranet u fl-erba' xhur ta' qabel, ġewwa Birkirkara u f'lokalitajiet oħra f'dawn il-gżejjer:-

3. Ta' fastidju lil martu Claudette Mallia Farrugia b'mod li kien jaf jew li missu kien jaf li dan ikun ta' fastidju għal dik il-persuna;
4. Bl-imġieba tiegħu kkaġuna lil martu Claudette Mallia Farrugia biża' li se tintuża vjolenza kontriha jew kontra l-propjetà tagħha;
5. Għamel lil martu Claudette Mallia Farrugia iġurji u/jew theddid bil-mewt mhux imsemmija band'ohra fil-Kodiċi Kriminali jew jekk kien ipprovokat iġurja b'mod li hareġ barra mill-limiti ta' provokazzjoni;
6. Bla hsieb li jisraq jew li jagħmel hsara kontra il-liġi, iżda biss biex jeżerċita jedd li jippretendi li għandu, gieghel bl-awtorità tiegħu nnifsu, lil xi hadd iħallas dejn, jew jeseġwixxi obligazzjoni, tkun li tkun, jew tfixkel lil xi hadd fil-pussess ta' hwejġu, jew b'xi mod iehor, kontra il-liġi, jindahal fi hwejjeġ haddiehor;
7. Kiser l-Ordni ta' Protezzjoni taht l-Artikolu 412Ċ tal-Kapitolu 9 tal-Liġijiet ta' Malta li giet imposta fuqu mill-Maġistrat Dr A. Demicoli LL.D fid-Digriet tagħha datat it-23 ta' Settembru 2019;
8. Kiser il-libertà proviżorja billi naqas milli jħares kundizzjonijiet li ġew imposti fuqu mill-Qorti tal-Maġistrati ta' Malta Maġistrat Dr A. Demicoli LL.D fid-Digriet tagħha datati 15 u 29 ta' Ottubru 2019.

Il-Qorti kienet mitluba sabiex flimkien mal-piena applikabbli għall-imsemmi reat, tirrevoka contrario imperio d-digriet tal-Ħelsien mill-Arrest u tordna r-riarrest tal-imsemmi Carmel Mallia, kif ukoll tordna li s-somma ta' €500 bħala depożitu u s-somma ta' €3000 bħala garanzija personali jgħaddu favur il-Gvern ta' Malta.

Il-Qorti kienet mitluba li tittratta lill-imputat bħala reċidiv ai termini ta' l-Artikoli 49 u 50 tal-Kapitolu 9 tal-Liġijiet ta' Malta, meta hu ġie misjub ħati u kkundannat għal reati, b'sentenzi ta' reati Maltin, liema sentenzi saru definittivi.

Il-Qorti kienet mitluba wkoll sabiex tipprovdi għas-sigurtà ta' martu Claudette Mallia Farrugia billi jiġu applikati l-provvedimenti ta' l-Artikolu 412Ċ tal-Kapitolu 9 tal-Liġijiet ta' Malta. Il-Qorti kienet mitluba li f'każ ta' ħtija jiġu applikati l-provvedimenti ta' l-Artikolu 382A tal-Kapitolu 9 tal-Liġijiet ta' Malta. Il-Qorti kienet ukoll mitluba flimkien ma' hrug ta' Ordni ta' Protezzjoni ohra, tohroġ Ordni ta' Trattament li jkun mehtieġ fil-konfront tal-akkużat Carmel Mallia u dan ai termini ta' l-artikolu 412D tal-Kapitolu 9 tal-Liġijiet ta' Malta

Rat is-sentenza tal-Qorti tal-Maġistrati (Malta) bħala Qorti ta' Ġudikatura Kriminali tal-20 ta' Ġunju 2023, fejn il-Qorti, wara li rat l-Artikoli 17, 31, 41(1)(a), 49, 50, 85, 214, 215, 216, 222(1)(a) 251A(1)(a)(b)(2), 251B(1)(2), 251H(a), 339(1)(e), 412Ċ(1)(11), 579(1)(2)(3) tal-Kodiċi Kriminali, Kapitolu 9 tal-Liġijiet ta' Malta sabet lil Carmel Mallia mhux ħati tal-ewwel (1), it-tieni (2) u s-sitt (6) akkuża iżda sabitu ħati tat-tielet

(3), tar-raba' (4), tal-ħames (5), tas-seba' (7) u tat-tmien (8) akkużi u kkundanatu għal piena kumplessiva ta' tliet (3) snin prigunerija effettiva u għall-multa ta' sebat' elef Ewro (€7,000). Fid-dawl ta' dan is-sejbien ta' htija u ai termini tal-Artikolu 579 tal-Kap. 9 tal-Liġijiet ta' Malta, il-Qorti ordnat illi d-depożitu fis-somma ta' ħames mitt Ewro (€500) u l-garanzija personali fl-ammont ta' tlett elef Ewro (€3,000) mogħtija fid-Digriet tal-Għoti tal-Ħelsien mill-Arrest tal-15 ta' Ottubru 2019 erogat mill-Qorti tal-Maġistrati (Malta) għandhom jgħaddu favur il-Gvern ta' Malta fl-intier tagħhom. Illi, in oltre, bl-applikazzjoni tal-Artikolu 382A tal-Kap. 9 tal-Liġijiet ta' Malta, il-Qorti għamlet ordni ta' trazzin fil-konfront tal-akkużat a favur ta' Claudette Mallia Farrugia għall-perjodu ta' sentejn (2) li għandu jibda jiddekorri mid-data tal-iskadenza jew mahfra tal-piena mogħtija b'din is-sentenza u dan bil-kondizzjonijiet elenkati fid-Digriet mogħti kontestwalment. Illi, il-Qorti, ordnat ukoll il-ħruġ ta' Ordni ta' Trattament fil-konfront tal-akkużat ai termini tal-Artikolu 412D tal-Kap. 9 tal-Liġijiet ta' Malta u dan bil-kondizzjonijiet elenkati fid-Digriet mogħti kontestwalment mas-sentenza.

Rat ir-rikors tal-appellant Carmel Mallia, ipprezentat fl-4 ta' Lulju 2023, fejn talab lil din l-Qorti tvarja s-sentenza tal-Qorti tal-Maġistrati (Malta) bħala Qorti ta' Ġudikatura Kriminali mogħtija fl-20 ta' Ġunju 2023 fl-ismijiet premessi billi tikkonfermaha fejn sabitu mhux ħati tal-ewwel, tat-tieni u s-sitt imputazzjonijiet, u fejn sabitu ħati tal-ħames imputazzjoni u tħassarha, tirrevokaha u tikkancellaha fejn sabitu ħati tal-imputazzjonijiet l-oħra u minnhom tilliberah.

Semgħet ix-xhieda tal-Uffiċjal tal-Probation Ritienne Sultana Grech, Dr Anton Grech u Fabian Mifsud.

Rat l-atti u d-dokumenti kollha.

Rat il-fedina penali aġġornata tal-appellant esebita mill-Prosekuzzjoni fuq ordni tal-Qorti.

Semgħet trattazzjoni.

Ikkunsidrat:

Illi, fl-ewwel aggravju kontenut fir-rikors ta'l-appell, l-appellant jishaq li t-tielet u r-raba' imputazzjonijiet miġjuba kontra tiegħu huma akkużi alternattivi għal xulxin, biex b'hekk ma setatx tinstab htija għaż-żewġ reati bil-konsegwenza li kellha tingħata piena waħda u mhux piena kumulattiva għat-tnejn li huma fit-termini ta'l-artikolu 251A u 251B tal-Kodiċi Kriminali .

Illi, fit-tielet imputazzjoni lil addebitata, l-appellant kien mixli li nhar it-8 ta' Frar 2020 u/jew fil-granet u fl-erba' xhur ta qabel, ġewwa Birkirkara u f'lokalitajiet oħra f'dawn il-gżejjer, ta fastidju lil martu Claudette Mallia Farrugia b'mod li kien jaf jew li missu kien jaf li dan ikun ta' fastidju għaliha skont kif mashsub fl-artiklu 251A tal-Kodiċi Kriminali. Imbagħad, fir-raba' imputazzjoni l-appellant kien mixli li fl-istess data, hin u ċirkostanzi, bl-imġieba tiegħu, ikkaġuna lil martu Claudette Mallia Farrugia biża' li se tintuża vjolenza kontriha jew kontra l-propjetà tagħha. L-appellant jikkontendi illi l-Ewwel Qorti ma setatx issib htija għal dawn iż-żewġ reati billi 'l wiehed huwa alternattiv għall-iehor.

Illi, l-Ewwel Qorti wara li tiċċita s-sentenza mogħtija minn din l-Qorti, ta' nhar il-21 ta' Jannar 2016 fil-kawża fl-ismijiet "*Il-Pulizija vs John Pace*", qieset illi dawn iż-żewġ reati ma jistgħux jitqiesu bħala alternattivi għal xulin iżda ikkonkludiet illi dan il-fattur għandu jittiehed in konsiderazzjoni biss ai fini ta' kalibrazzjoni tal-piena, u fil-fatt mill-parti decizorja tas-sentenza appellata jidher illi hija għaddiet biex tapplika id-disposizzjonijiet ta'l-artikolu 17 tal-Kodiċi Kriminali.

Jingħad biss illi, sabiex akkużi jew imputazzjonijiet jinqraw bħala li huma alternattivi għal xulxin dawn iridu jkun kontradittorji fattwalment jew legalment, biż-żewġ reati jeskludu wiehed lill-iehor. Issa r-reati tal-fastidju u tal-biża' tal-vjolenza ma humiex tali fl-elementi kostituttivi tagħhom li 'l wiehed jeskludi lill-iehor, iżda huma komplimentari għal xulxin billi 'l hekk imsejjaħ *course of conduct* jista' iwassal mhux biss għal fastidju, iżda jista' jwassal ukoll biex il-vittima tar-reat tħossha mbeżża' li fil-futur hija tista' tkun assoġġetta għal xi forma ta' vjolenza, għalkemm jista' jinsorgi il-konkors formali tar-reati, billi att doluż uniku jista' jagħti lok għal iktar minn infrazzjoni kriminuża waħda, bil-piena li tingħata, iżda, tkun waħda u unika, għar-

reat l-iktar gravi. Ghalhekk, l-ewwel aggravju tal-appellant ma jisthoqqlux akkoljiment.

Ikkunsidrat:

Illi, fit-tieni aggravju, l-appellant jilmenta illi t-tielet imputazzjoni dedotta kontrih, u cioe' dik tal-fastidju, ma giex ppruvat sal-grad rikjest mill-ligi u lanqas ma gie ppruvat 'l hekk imsejjah "*course of conduct*" mehtieg sabiex jissussisti r-reat. Huwa jghid li l-incident mertu tal-każ kien wiehed izolat u semmai kellha tkun il-Prosekuzzjoni li tipprova li dan il-fastidju sar ukoll f'incidenti precedenti. Ukoll, fit-tielet aggravju minnu mressaq, l-appellant jilmenta li fir-rigward ir-raba' imputazzjoni dedotta kontrih ma jirrizultawx l-estremi li trid il-ligi sabiex huwa jinstab hati ta' l-istess. Jishaq li mhux minnu li l-parti offiza kellha biza' minnu tant li ma ppruvatx tahrab minnu. Illi, stante li dawn l-aggravji t-tnejn li huma marbuta mal-apprezzament tal-provi magħmul mill-Ewwel Qorti, ser jigu trattati flimkien.

Illi, minn ezami tal-atti jirrizulta li nhar it-8 ta' Frar 2020, fil-hin ta' filghodu, il-parti offiza Claudette Mallia rrikorriet l-ghassa tal-Pulizija fejn irrapurtat li zewgha Carmel Mallia kien heddidha u hebb ghaliha. Meta xehdet *viva voce* quddiem l-Ewwel Qorti stqarret li dakinhar tal-incident, l-appellant kien rieqed u meta qam hassu ma jiflahx u hi qaltlu sabiex ma jmurx ghax-xoghol. Tghid li l-appellant xorta wahda insista li jmur u beda' jivvessaha bid-diskors. Illi, Mallia Farrugia kompliet tixhed li wara dan marret flimkien mal-appellant, gewwa r-remissa taz-zwiemel, fejn l-appellant beda jitma lil wiehed miz-zwiemel tieghu li, izda ma bediex jikkopera mieghu. Il-parte civile tghid li dak il-hin l-appellant **"tghidx kemm ghajjat u beda jidghi mieghi u jirrabja u qalli bhal issa naqbdek taht idejja u nghafgek insomma u hafna paroli minn dawn l-affarijiet, jheddidni" ... "li jsawwatni, ittini affarijiet hekk. Qalli u nwaddablek ix-xugaman għall-wiċċek u affarijiet li jidghi u jghid s-soltu affarijiet"**. Tispjega li llargat ghal ftit imbagħad marret lura biex tara jekk kienx ikkalma u offrietlu kafe' izda l-appellant ma ridx jaf - **"tghidx kemm offendini u ghajjarni" ... "U waddabli x-xugaman qalli itlaq minn quddiem ghajnejja qalli ghax bhal issa kieku qiegħda taht idejja noqtlok"**. Mallia Farrugia kompli tixhed li wara

dan l-appellant avviċinaha u talabha għaċ-ċwieviet tad-dar tagħha u qalilha d-diskors, **“ara kif ha tidhol”**. Hija tgħid li dak il-hin pruvat tiehu ċ-ċwieviet lura imma:-

“gie fuqi hu jimbuttani, hatafomli minn idi. Iċ-ċwieviet mill-keychain qaċċatomli għax kelli xi 8 pari ċwieviet, qaċċatomli u waddabomli fl-istalla taz-ziemel li ma kienx hemmhekk ... u jiena għidtlu għalfejn ghamiltli hekk? U kif dar biex jahtafni biex isawatni qbadt il-bieba tal-istalla, imbuttajta u hrabt nigri l-barra. U qgħadt nistenna ftit fit-triq. X'hin hareġ bil-karozzin għidtlu tini ċ-ċwieviet tad-dar biss għidtlu għax mhux ser nibqa' kif jien bil-boots, b'xari mhabbel u bit-trab taċ-ċana taz-ziemel. Qalli jiena sejjer jekk trid skużi l-espressjoni hekk qalli quddiem in-nies għax semgħuh in-nies barra, qalli jiena sejjer għax-xogħol qalli jekk trid oqgħod gurnata barra ja kornuta hekk u telaq.”

Kien dak il-hin li l-vittma rrikorriet l-ghassa tal-Pulizija.

Illi, il-parti offiċja kompliet tispjega li dan ma kienx incident iżolat għaliex l-appellant kien ta' sikwit jgħajjarha u jheddida u li meta jagħmel hekk l-imġieba tiegħu tkun waħda ta' rabbja:-

“Rabja hafna, hafna rabja li jekk ikollu jgħamillek xi haġa dak il-hin ma jkunx jaf jintilef. Wara kif jigi f'sensih all right qisu qatt ma kien xejn. Imma dak il-hin iwa jekk ikollu jagħmillek oġġett jagħmilulek”.

Xehdet li wara li l-appellant kien hareġ mill-habs għall-habta ta' Ottubru:-

“...jiena ippruvajt kien jigi d-dar jibkili wara l-bieb biex indaħħlu u kien jigi bilejl ma jitlaqx u għidt ha ntiħ ċans iehor tal-aħħar. Għidt, għidtlu ghamiltli l-kundizzjonijiet li jekk jerga' jagħmel oġġett iehor, lejn wiċċi u lejn id-dar iktar ma jharisx għax jiena ma nistax nibqa, ilni 25 sena sejra f'din il-hajja miegħu. Mort nagħmel xagħri qabel il-milied u daħħal f'moħħu x'hin ġejt minghand il-hairdresser li jiena xagħri ghamiltu aħmar mentri xagħri ghamiltu l-kulur naturali tiegħi kannella. Baqa' jgħidli li jiena, u tgħidx x'ghamel fuq il-bejt kemm ta bil-ponn mal-hajt u tgħidx kemm dagħa u qalli li kieku ma qegħdiex bil-protezzjoni u m'hemmx il-Pulizija mdaħħlin fin-nofs bħal issa noqtlok taħt idejja jigifieri...”.

Tgħid li l-appellant kien jiggieled hafna mat-tifla ukoll.

Illi, mistoqsija x'seta' wassal l-appellant sabiex beda jheddidha malli qam fil-ghodu, hija spjegat li lejliet kienet qed tara t-television baxx biex ma tqajmux u kien hemm il-programm ta' Xarabank li kien qed jittrata l-abbuż tan-nisa. Tgħid li l-appellant stenbah u meta ra x'kienet qed tara qalilha **“...x'inti tara u toqgħod timla moħħok u**

hafna hsibijiet biex idahlulek f'mohħok zejda u hafna kummidji minn dawn m'ghandekx xi tridhom". U baqa' bin-nervi sa filghodu.

Illi, l-parti offiża giet mistoqsija kif kienet thossha meta kienu jsehhu dawn l-episodji, fejn hija wiegħbet:

"Ifhem heqq bezghana- ergajt ghax meta hareġ mill-habs tagħtu çans għidt forsi u qagħad naqra kwiet qisu kkalma imma kif għadda l-Milied qisu reġa' faqqa, skatta xi haġa oħra fih u reġa' nbidel. Reġa' beda jheddidni, anke fuq it-telefone jheddidni li ha jqabbad lil xi hadd u joqtolni fit-triq mentri hu meta jkun ix-xogħol il-Belt iqabbad lil xi hadd u joqtolni. Jew jgħidli jimbuttani t-taraġ, jġigifieri mhux darba li saret li mbuttani t-taraġ imma l-bambin dejjem ħabbni u ma għalix accidents kbar jġigifieri. Imma dan l-aħħar ergajt bdejt nibza' qas norqod kont bilejl. Ġieli nagħmel sat-tlieta ta' filghodu jew norqod bilqegħda biex, ghax kont nibza ngħid ma jmurx itih xi haġa u joqtolni peress li kien jifgani bl-imħadda. Ngħid ma jmurx peress li kien joqgħod jheddidni li ha jsib lil xi hadd u joqtolni jien naf inqum bilejl heq bniedem ma tistgħax tghid u jifgag bl-imħadda".

Tispjega li bdiet thoss dina l-biza għal habta ta' Jannar 2020.

Ikkunsidrat:

Illi, fir-rigward tar-reat tal-fastidju imfassal fl-Artikolu 251A tal-Kodiċi Kriminali, it-tagħlim ġurisprudenzjali spiss jafferma illi:

"Illi mal-promulgazzjoni ta' dan ir-reat, il-legislatur fittex sabiex tigi issanzjonata dik l-imġieba li tista' tohloq fastidju, għalkemm l-ebda definizzjoni ma tingħata lil dan it-terminu legali. "Dan l-artikolu huwa meħud kważi kelma, b'kelma mil-liġi 'Protection of Harassment Act 1997'. Dwar l-Att l-Archbold jgħid dan li ġej:

'The Act describes itself as one 'to make provision for protecting persons from harassment and similar conduct.' It was passed for the purpose of dealing with the phenomenon of 'stalking'. There is, however, no attempt at a definition of harassment, although section 7(2) provides that references to harassing a person include alarming the person or causing the person distress. In 'Tuppen and anor vs 6 Microsoft Corporation Limited and anor, The Times' November 15 2000, QBD, Douglas Brown J held that there being no definition of 'harassment' in the Act, it was legitimate to have recourse in the proceedings in Parliament as an aid to construction because the wide potential and far-reaching meaning that might be attributed to the word; such reference made clear that the behaviour sought to be controlled was conduct such as stalking, anti-social behaviour by neighbours and racial harassment. But in 'Thomas vs News Group Newspaper Ltd and anor, The times, July 25th 2001, CA (Civ.Div) it was held that the Act is concerned with conduct targeted at an individual

which was calculated to produce alarm or distress and which was oppressive and unreasonable.

Two incidents can constitute a 'course of conduct' but the fewer the incidents and the greater their separation in time, the less likely it is that they could be described as 'a course of conduct': Lau vs DPP (2000) 1 F.L.R. 799 DC. In 'Pratt vs DPP' 165 J.P. 800 DC, it was said that the concern which the 1997 Act had been intended to meet was that persons should not be put in a state of alarm or distress by the behaviour of others; and that purpose had to be borne in mind when deciding whether to prosecute when there was only a small number of incidents relied upon.¹

Illi, hekk kif gie ritenut fis-sentenza ta' din l-Qorti fl-ismijiet "Il-Pulizija vs. Alan Caruana Carabez" datata 21 ta' Ġunju 2007 -

".... f' kazijiet bhal dawn ir-retroxena ghal kull incident hija importanti biex il-Qorti tkun tista' tispigola l-incident izolat u accidental minn agir abitwali ta' fastidju fuq periodu ta' zmien."

Illi, minn naha l-oħra, ir-raba' imputazzjoni addebitata lill-appellant hija dik misjuba fl-Artikolu 251B(1) tal-Kodiċi Kriminali. Illi, fis-sentenza deċiża minn din l-Qorti fl-ismijiet Il-Pulizija vs Nazzareno Zarb, datata 29 t'Ottubru 2021, gie ritenut li -

Biex ikun hemm htija taht l-artikolu 251B irid ikun hemm a course of conduct kif juri l-kliem "lil xi haddiehor hekk jibza' kull darba minn daww l-okkazjonijiet". Jista' jkun hemm aktar minn okkazzjoni waħda fl-istess jum u ghalhekk ikun applikabbli l-artikolu 251B xorta waħda.²

'Dan kollu - u cioe` dawn l-affarijiet kollha li sehew fil-kuntest ta' incident wiehed - ma jistghu qatt jammontaw ghar-reat kontemplat fl-Artikolu 251B imsemmi. Dan ir-reat gie evidentement ispirat mill-Artikolu 4(1) tal-*Protection from Harassment Act, 1997* tal-Ingilterra, liema artikolu jipprovdi testwalment hekk:

"A person whose course of conduct causes another to fear, on at least two occasions, that violence will be used against him is guilty of an offence if he knows or ought to know that his course of conduct will cause the other so to fear on each of those occasions."

L-Artikolu 251B taghna - u hawn il-Qorti ser tuza t-test Ingliz proprju biex wiehed ikun jista' jara x-xebh u fejn saru t-tibdiliet - jipprovdi, fis-

¹ "Il-Pulizija vs Carmelo Vella" mogħtija minn dina l-Qorti nhar l-14 ta' Mejju 2012

² Il-Pulizija vs Raymond Coleiro deċiża fis-7 ta' Marzu 2012 mill-Qorti tal-Appell Kriminali (Sede inferjuri) ppreseduta mill-Imħallef David Scicluna, Ref. 205/11.

subartikolu (1) tieghu, hekk: *"A person whose course of conduct causes another to fear that violence will be used against him or his property or against the person or property of any of his ascendants, descendants, brothers or sisters or any person mentioned in sub-article (1) of article 222 shall be guilty of an offence if he knows or ought to know that his course of conduct will cause the other so to fear on each of those occasions..."*

Il-kliem *"on each of those occasions"* huma indikattivi li l-att materjali ma jistax isehh f'okkazzjoni wahda izda jrid ikun hemm għall-anqas zewg okkazzjonijiet - proprju kif jingħad fil-matrici Ingliza, *"on at least two occasions"*. Għal xi raguni - fil-fehma ta' din il-Qorti kompletament illogika - il-kliem *"on at least two occasions thallew barra"*. Fi kliem l-edituri ta' Blackstone's Criminal Practice, 2008:

'How separate the two occasions must be remains to be seen. The nature of stalking, the activity which primarily created the need for the new offences, might mean that the occasions are likely to be on separate days, although it may be possible to differentiate activities on one day where they can be viewed as not being continuous. The further apart the incidents, the less likely it is that they will be regarded as a course of conduct... It was recognised, however that circumstances can be conceived 'where incidents, as far apart as a year, could constitute a course of conduct'. The type of incidents would be those intended to occur on an annual event such as a religious festival or a birthday...'

"Din il-Qorti mhix ser tipprova tagħti definizzjoni ezawrienti ta' x'jammonta għal *"course of conduct"* għall-fini tal-imsemmi Artikolu 251B(1) - u anqas ma hi ser tipprova telenka kazijiet, anke jekk biss bħala forma ta' eżempju, li jammontaw jew ma jammontawx għal tali *"imgieba"*, haga li trid tigi deciza minn kaz għal kaz skond ic-cirkostanzi u bl-applikazzjoni ta' doza qawwija ta' saggezza min-naha tal-gudikant. Dak li qed jigi deciz f'din ilkawza hu biss li incident wiehed (u, per di piu', ta' minuti) ma jammontax għal *"course of conduct"* għall-finijiet tal-Artikolu 251B(1). Inoltre huwa evidenti li l-vjolenza kontemplata fl-imsemmi artikolu hija dik li talvolta tista' tigi perpetrata fil-futur u mhux dik li effettivament tkun giet kommissa. Il-vjolenza effettivament kommissa tigi punita taht disposizzjonijiet ohra tal-ligi.

Illi, spjanat dan it-tagħlim ġurisprudenzjali, u kkunsidrati l-provi in atti din il-Qorti, bħall-Ewwel Qorti qabilha, tinsab moralment konvinta mill-ħtija tal-appellant kemm fir-rigward tat-tielet imputazzjoni kif ukoll fir-rigward ir-raba' wahda. Jibda billi jingħad li l-appellant huwa zbaljat meta jiddeskrivi dana l-incident bħala *"wiehed izolat"*. L-ewwelnett, dakinhar tat-8 ta' Frar 2020 sehhew diversi episodji wara xulxin fejn l-appellant ta fastidju lil martu. Il-parti offiza inoltre xehdet kif f'diversi okkazzjonijiet precedenti dik id-data, l-aġir tal-appellant fil-konfront tagħha kien tali li

ffastidjaha. Mhux biss, iżda huwa ampjament ippruvat li t-theddid, il-kliem aggressiv u l-aġir tal-appellant fil-konfront ta' martu rrekawilha biza' kbira, tant li saħansitra xehdet li kien hemm drabi fejn ma kinitx torqod għax kienet tibza' li ha jifgaghha bl-imhadda.

L-appellant minn naħa tiegħu jishaq li martu ma kenitx tibza' minnu għax ma ħarbitx minnu. Fil-fehma tal-Qorti dan il-fatt f'każijiet ta' vjolenza domestika ma jsarrafx f'xi dubbju dwar l-abbuż li jsehh, u dan għaliex il-vittma ħafna drabi tispiċċa tqis li m'għandiex triq oħra hlief li tibqa' taht il-madmad ta' min ikun qed jabbuza minnha u li jekk tipprova titbiegħed minnu dan xortawahda jibqa' isegwieha bil-konsegwenzi jistgħu ikunu ferm aghar.

Illi l-vittma f'dan il-każ tirrakkonta li kienet ilha 25 sena għaddejha minn dan il-martirju kkaġunat mill-appellant u tatu diversi opportunjiet sabiex jirringa ghemilu, anke dakinhar stess tat-8 ta' Frar 2020. Dan ma jfissirx pero' li l-aġir tal-appellant huwa għalhekk skużat jew ġustifikat u l-fatt li l-vittma baqgħet tittama li jinbidel ma jnaqqas xejn mill-aġir vjolenti tiegħu fil-konfront tagħha. Il-biza' kbira li kkaġuna l-appellant lil martu hija anke dokumentata permezz taċ-ċertifikat mediku datat 8 ta' Frar 2020 fejn wara l-inċident in kwistjoni, il-Professor Neville Vassallo MD iċċertifika li l-vittma kienet qed issoffri minn **"xokk qawwi u roġħda"**.

Għal dawn ir-raġunijiet, l-Qorti ma ssib xejn sindikabbli fis-sentenza appellata fir-rigward is-sejbien ta' htija fil-konfront tal-appellant għat-tielet u r-raba mputazzjonijiet dedotti kontriha. Jikkonsegwi għalhekk, li t-tieni u t-tielet aggravji mressqin mill-appellant ma jisthoqqilhomx akkoljiment u qed ikunu miċħuda.

Ikkunsidrat:

Illi, l-appellant jilmenta ukoll dwar is-sejbien ta' htija għall-addebitu tar-reċediva. Huwa jsostni li l-unika prova li tressqet mill-prosekuzzjoni kienet is-sentenza datata 21 ta' Jannar 2017, liema sentenza kienet titratta offiza ta' natura kontravvenzjonali u għalhekk ma tistax titqies ai fini tar-reċediva.

Illi, fil-mori tal-kawża quddiem l-Ewwel Qorti, l-iSpettur Andrew Agius ippreżenta zewġ sentenzi, waħda datata 15 ta' Marzu 2013 fejn l-appellant kien ikkundannat għal sitt xhur prigunerija sospiżi għall-sentejn u multa ta' elfejn ewro, u oħra datata 31 ta' Jannar 2017 fejn l-appellant kien kkundannat iħallas ammenda ta' mitt ewro. Illi minn eżami ta' l-atti ma jidhirx illi tressqet xi prova li l-multi u l-ammenda imposta fuq l-appellant giet minnu mħallsa u kwindi hija nieqsa il-prova li din il-piena llum hija waħda skontata. Illi mbagħad is-sentenza sospiża mogħtija fl-2013, kienet skontata fil-15 ta' Marzu 2015 sabiex b'hekk it-terminu ta' ħames snin indikat fl-artikolu 50 tal-Kodiċi Kriminali ma kienx laħaq iddekorra fid-data ndikata fiċ-ċitazzjoni tat-08 ta' Frar 2020³, sabiex b'hekk l-aggravju marbut mar-reċidiva ma jisthoqqlux akkoljiment.

Ikkunsidrat:

Illi, l-appellant jilmenta ukoll dwar is-sejbien ta' htija għat-tmien imputazzjoni fejn kien misjub hati li kiser il-kundizzjonijiet marbutin mal-ġhoti tal-helsien mill-arrest fi proċeduri separati, għaliex jikkontendi li fil-mument li l-każ kien deċiż mill-Ewwel Qorti huwa ma kienx għadu marbut b'dawn il-kundizzjonijiet billi dawn il-proċeduri kienu għaddew in ġudikat. Jikkontendi inoltre li ma tressqet ebda prova li tindika d-data meta il-każ li fiha huwa kien konċess dan il-helsien mill-arrest kien ġie deċiż u allura jekk dan kienx averra ruhu qabel ma kien tressaq il-Qorti fil-11 ta' Frar 2020 jew wara.

Illi, mix-xhieda ta' Stephania Testa Calafato jirriżulta li l-appellant ingħata l-benefiċċju tal-helsien mill-arrest taht diversi kundizzjonijiet nhar il-15 ta' Ottubru 2019 fil-kumpilazzjoni bin-numru 583/19. Tali kundizzjonijiet kienu sussegwentment varjati nhar id-29 ta' Ottubru 2019. Il-kawża giet deċiża mill-Qorti tal-Maġistrati nhar il-25 ta' Frar 2020, minn liema decizjoni l-appellant kien intavolat appell, liema appell kien għadu pendent sa nhar it-28 ta' Novembru 2022. Għalhekk, l-appellant m'għandux raġun meta jgħid li fil-parametri temporali taċ-ċitazzjoni odjerni, u cioè' nhar it-8 ta' Frar 2020 u/jew fil-granet u fl-erba' xhur ta qabel, l-kawża li fiha ngħata l-liberta' provizorja kienet għaddiet in ġudikat, u dan għaliex fid-dati bejn it-8 ta' Ottubru 2019

³ Artikolu 28F Kodiċi Kriminali

u t-8 ta' Frar 2020, l-appellant kien għadu marbut bil-kundizzjonijiet mogħtija lilu mal-ghotja tal-helsien mill-arrest, fosthom li ma jikkometti l-ebda reat volontarju kif ukoll li ma jiksirx il-kundizzjonijiet tal-Ordni ta' Protezzjoni għa mposta fuqu u għaldaqstant anke dan l-aggravju qed ikun mičhud.

Ikkunsidrat:

Illi, l-appellant jilmenta ukoll illi huwa ma kellux ikun misjub ħati tal-ksur tal-Ordni tal-Protezzjoni li kienet imposta fuqu taht l-Artikolu 412C tal-Kapitolu 9 tal-Liġijiet ta' Malta. Huwa jgħid li l-iskop ta' dak l-Ordni kien illi huwa jkun miżmum milli javvicina lil martu, madanakollu din l-imposizzjoni ma baqghetx fis-seħħ mal-mument li kien hemm rikončiljazzjoni bejniethom, liema rikončiljazzjoni seħhet proprju fuq istigazzjoni ta' martu stess. Ukoll jikkontendi li ma tressqet ebda prova li tissostanzja dan il-ksur ukoll għaliex l-imsemmi Ordni ta' Protezzjoni qatt ma kien eżebit in atti.

Illi, jibda biex jingħad illi, kuntrarjament għal dak li jsostni l-appellant, kopja tal-Ordni ta' Protezzjoni in diżamina huwa fil-fatt eżebit in atti u datat it-23 ta' Settembru 2019, liema Ordni kellu jibqa' fis-seħħ sas-sentenza finali. Dan l-Ordni kien eżebit mill-iSpettur Andrew Agius fis-seduta ta' nhar il-11 t'Ottubru 2022. *In oltre*, il-kundizzjonijiet marbuta ma' tali ordni kienu s-segwenti -

- (a) Tibbrojbixxi jew tirrestringi lill-akkuzat milli javvicina jew b'xi mod isegwi l-movimenti ta' Claudette Mallia Farrugia**
- (b) Tipprojbixxi jew tirrestringi l-ačcess mill-akkuzat għal perijodu ta' mhux izjed minn 6 xhur jew sas-sentenza finali, għewwa l-fond fejn tirisjedi, taħdem jew tiffrekwenta Claudette Mallia Farrugia kif ukoll jekk l-akkuzat ikollu xi interess legali f'dak il-fond**
- (c) Tipprojbixxi lill-akkuzat milli jikkuntatja jew jimmoleta lil Claudette Mallia Farrugia.**

Issa, huwa minnu li, hekk kif ammess mill-parti offiża, hija u l-appellant kienu ppruvaw jirrikončiljaw meta huwa ħareġ mill-ħabs. Huwa minnu ukoll li l-partijiet kienu qegħdin jerġgħu joqgħodu fl-istess residenza u huwa minnu ukoll li r-restrizzjoni li l-appellant ma jkunx fir-raħal ta' Birkirkara kienet tneħhiet wara dikjarazzjoni bil-miktub ta' martu, li taqra hekk: -

Jiena, Claudette Mallia Farrugia, detentriċi tal-karta tal-identita' numerata 130876M, residenti Triq San Giljan, Birkirkara, mart Carmel Mallia detentur tal-karta tal-identita' numerata 211974M, niddikjara illi m'għandi l-ebda oġġezzjoni illi zewġi jingħata l-awtorizzazzjoni mill-Qorti sabiex jibda' jidhol għewwa r-raħal ta' Birkirkara sabiex fost oħrajn, jagħlef, joħroġ, jarma u jieħu hsieb iz-zwiemel tiegħu illi huwa għandu bzonn minhabba in-natura tax-xogħol tiegħu bħala kuċċier.

Illi, kif jemerġi mill-provi jidher illi kien l-appellant li, hekk kif hareġ mill-habs, kien imur wara l-bieb tad-dar fejn kienet tgħix martu jibkielha biex jerġgħu jirrikonċiljaw. Dan l-aġir waħdu jwassal għal ksur tal-Ordni anke jekk sussegwentement martu ċediet għal pressjoni tiegħu u aċċettatu lura d-dar u bdew joqgħodu fl-istess residenza flimkien. Abbinat ma' dan, imbagħad, l-appellant kien marbut b'kondizzjoni oħra u ċioe' li huwa ma jimmolestax lil martu, liema kondizzjoni huwa kiser tant li spiċċa għal darb' oħra mixli bi vjolenza domestika fejn, kif ingħad, huwa ppruvat ampjament li fil-parametri temporali taċ-ċitazzjoni *de quo*, bl-aġir tiegħu, l-appellant ripetutament immolesta lill-vittma, fejn saħansitra heddidha u kkaġunalha biza' ta' vjolenza. Għaldaqstant, il-Qorti hija tal-fehma li jirrizulta ukoll dan il-ksur imputat u għalhekk anke dan l-aggravju qed ikun miċħud.

Ikkunsidrat:

Illi, il-*gravam* rimanenti sottopost għall-ġudizzju ta' din l-Qorti jikkonċerna l-piena erogata mill-Ewwel Qorti fejn l-appellant jikkontendi li din kienet waħda eċċessiva u mhux idoneja fiċ-ċirkostanzi

Illi, huwa indubitat illi l-piena li għaliha kien ikkundannat l-appellant mill-Ewwel Qorti kienet waħda fil-parametri tal-ligi u tirrispekja l-fatti speċi tal-każ odjern, minn fejn jemerġi xenarju ta' vjolenza doemstika pperpetrata mill-appellant għal snin twal fil-konfront ta' martu u għalkemm kien diġa' kkundannat għall-aġir abużiv tiegħu, f'iktar minn okkażjoni waħda, huwa xortawaħda baqa' jippersisti fl-imġieba devjanti tiegħu. Illi kif tindika tajjeb l-Uffiċjal tal-*Probation* Ritianne Sultana Grech fir-rapport tagħha, Dokument RG, eżebit quddiem din il-Qorti jidher illi l-appellant għandu problema fl-imġieba tiegħu fejn jesterna ta' spiss ir-rabbja tiegħu u li kwindi għad

għandu bżonn it-trattament qabel ma l-Qorti tagħtih affidament. *In oltre*, l-appellant ma jressaq ebda raġuni valida li tista' twassal lil din il-Qorti tkun klementi miegħu, kif lanqas iressaq ebda prova li turi li huwa qed jindirizza din il-probema tant illi l-imsemmija Uffiċjal tikkonkludi illi:

“Jinħass il-bżonn li l-akkuzat jifhem il-gravita' tar-reati vjolenti sabiex ma jergax isehh każ ta' natura simili minn naha tiegħu.”

Għaldaqstant għal dawn il-motivi anke dan l-aggravju qed ikun miċhud.

Għal dawn il-motivi l-Qorti taqta' u tiddeċiedi billi tiċhad l-appell u tikkonferma s-sentenza appellata fl-intier tagħha.

Edwina Grima

Imħallef